

**ඉංජිනේරුමය කාර්යයන් පිළිබඳ මධ්‍යම උපදේශක කාර්යාංශය - 2015**

-----

2015 දෙසැම්බර් 31 දිනට මූල්‍ය තත්ත්ව ප්‍රකාශන සහ එදිනෙන් අවසන් වර්ෂය සඳහා විස්තීර්ණ ආදායම් ප්‍රකාශන, හිමිකම් වෙනස්වීමේ ප්‍රකාශන සහ මුදල් ප්‍රවාහ ප්‍රකාශන සහ වැදගත් ගිණුම්කරණ ප්‍රතිපත්ති හා අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2015 දෙසැම්බර් 31 දිනෙන් අවසන් වර්ෂය සඳහා වූ ඉංජිනේරුමය කාර්යයන් පිළිබඳ මධ්‍යම උපදේශක කාර්යාංශයේ (CECB) මූල්‍ය ප්‍රකාශන හා ඉංජිනේරුමය කාර්යයන් පිළිබඳ මධ්‍යම උපදේශක කාර්යාංශයේ හා එහි පරිපාලිතයෙහි ඒකාබද්ධ මූල්‍ය ප්‍රකාශන 1971 අංක 38 දරන මුදල් පනතේ 13(1) වගන්තිය හා 1957 අංක 49 දරන රාජ්‍ය කාර්මික සංස්ථා පනතේ 29(2) වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවෙහි ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2)(සී) වගන්තිය ප්‍රකාර කාර්යාංශයේ වාර්ෂික වාර්තාව සමඟ ප්‍රකාශයට පත්කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

**1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම**

-----

මෙම මූල්‍ය ප්‍රකාශන ශ්‍රී ලංකා ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇතිවිය හැකි ප්‍රමාණාත්මක සාවද්‍ය ප්‍රකාශයන්ගෙන් තොරවූ මූල්‍ය ප්‍රකාශන පිළියෙල කිරීමට හැකිවනු පිණිස අවශ්‍යවන අභ්‍යන්තර පාලනය තීරණය කිරීම කළමනාකරණයේ වගකීම වේ.

**1.3 විගණකගේ වගකීම**

-----

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000-1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදුකරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශයන්ගෙන් තොරවන්නේද යන්න පිළිබඳ සාධාරණ තහවුරුවක් ලබාගැනීම පිණිස විගණනය සැලසුම්කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට අදාළ වන විගණන සාක්ෂි ලබාගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටීන්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශයන්ගේ අවදානම් තක්සේරු කිරීම ද ඇතුළත් විගණකගේ විනිශ්චය මත පදනම් වේ. එම අවදානම් තක්සේරු කිරීම්වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස කාර්යාංශයේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නාවූ අභ්‍යන්තර පාලනය විගණක සැලකිල්ලට ගන්නා නමුත් කාර්යාංශයේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදාගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ත ඉදිරිපත් කිරීම පිළිබඳ ඇගයීමද විගණනයට ඇතුළත් වේ. විගණනයේ විෂය පථය සහ ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) සහ (4) උපවගන්තිවලින් විගණකාධිපති වෙත අභිමතානුසාරී බලතල පැවරේ.

මාගේ මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

1.4 තත්වගණනය කළ විගණන මතය සඳහා පදනම

---

මෙම වාර්තාවේ 2.2 හා 2.3 ඡේදයන්හි දක්වා ඇති කරුණු මත පදනම්ව මාගේ මතය තත්වගණනය කරනු ලැබේ.

2. මූල්‍ය ප්‍රකාශන

---

2.1 විගණන මතය

---

(අ) තත්වගණනය කළ මතය - සමූහය

---

මෙම වාර්තාවේ 2.2 හා 2.3 ඡේදවල දක්වා ඇති කරුණුවලින් වන බලපෑම හැර, ඒකාබද්ධ මූල්‍ය ප්‍රකාශනවලින් 2015 දෙසැම්බර් 31 දිනට ඉංජිනේරුමය කාර්යයන් පිළිබඳ මධ්‍යම උපදේශක කාර්යාංශයේ හා එහි පරිපාලනයෙහි මූල්‍ය තත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්වයක් පිළිබිඹු කරන බව මා දරන්නා වූ මතය වේ.

(ආ) තත්වගණනය කළ මතය - ඉංජිනේරුමය කාර්යයන් පිළිබඳ මධ්‍යම උපදේශක කාර්යාංශය

---

මෙම වාර්තාවේ 2.3 ඡේදයේ දක්වා ඇති කරුණුවලින් වන බලපෑම හැර, මූල්‍ය ප්‍රකාශනවලින් 2015 දෙසැම්බර් 31 දිනට ඉංජිනේරුමය කාර්යයන් පිළිබඳ මධ්‍යම උපදේශක කාර්යාංශයේ මූල්‍ය තත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්වයක් පිළිබිඹු කරන බව මා දරන්නා වූ මතය වේ.

2.2 සමූහයේ මූල්‍ය ප්‍රකාශන පිළිබඳ අදහස් දැක්වීම

---

රු.41,901 ක් වූ අවිනිශ්චිත ගිණුම් ශේෂයක් සමාලෝචිත 2015 වර්ෂය සඳහා සමූහයේ මූල්‍ය ප්‍රකාශනවල හඳුනාගැනීමෙන් හා ගිණුම්වල ගැලපීම් කිරීමෙන් තොරව දක්වා තිබුණි.

2.3 ඉංජිනේරුමය කාර්යයන් පිළිබඳ මධ්‍යම උපදේශක කාර්යාංශයේ මූල්‍ය ප්‍රකාශන පිළිබඳ අදහස් දැක්වීම්

---

2.3.1 ගිණුම්කරණ අඩුපාඩු

---

පහත නිරීක්ෂණයන් කරනු ලැබේ.

(අ) ව්‍යාපෘති 09 කට අදාළව වර්ෂය අවසානයේ ණයගැති ශේෂය තහවුරු කර ගැනීමේදී ගෙවීම් සහතික/ සහතික කරන ලද බිල්පත්වල මුදල් ප්‍රමාණයන් කාර්යාලය විසින් සැලකිල්ලට ගෙන නොතිබුණි. එහි ප්‍රතිඵලයක් ලෙස එම ව්‍යාපෘතිවල ණයගැති ශේෂයන් පිළිබඳ සත්‍ය තත්වය සමාලෝචිත වර්ෂයේ මූල්‍ය ප්‍රකාශනවල රු.15,944,859 කින් හා රු.17,021,023 කින් පිළිවෙලින් අඩුවෙන් හා වැඩියෙන් දක්වා තිබුණි.

- (ආ) 2015 දෙසැම්බර් 31 දිනට සම්පූර්ණයෙන් නිම කරන ලද ඉදිකිරීම් අංශයේ ව්‍යාපෘති 48 කට අදාළව එකතුව රු.285,307,117 ක් වූ අයකර නොගත් වැඩ පූර්ව අත්තිකාරම් ගිණුම්වල පැවතුණි. ඉදිකිරීම් පුහුණු හා සංවර්ධන ආයතනය විසින් නිකුත් කරන ලද අංක අයිසීටීඒඩී/එස්බීඩී/02 දරන සම්මත ලංසු ලියකියවිලිවල 14.2 (ආ) වගන්තිය කොන්ත්‍රාත් කොන්දේසි 03 වගන්තිය ප්‍රකාරව ව්‍යාපෘතිය සියයට 90 ක ප්‍රගතියට ළඟා වීමට පෙර වැඩපූර්ව අත්තිකාරම් සම්පූර්ණයෙන් අයකර ගන්නා හෙයින් මෙම ශේෂය එහි ස්වභාවයෙන් අසාමාන්‍ය විය.
- (ඇ) සමාලෝචිත වර්ෂයේ කොන්ත්‍රාත් ආදායම නිශ්චය කරගැනීමේදී අංක D 1726, D 1691, D 1721, D 1758, D 884 හා D 1597 දරන සම්පූර්ණයෙන් නිමකරන ලද ඉදිකිරීම් ව්‍යාපෘති 6 කට අදාළව රු.1,807,996,165 ක ගලපන ලද කොන්ත්‍රාත් මුදල ගිණුම්ගත කර නොතිබුණි. එහි ප්‍රතිඵලයක් ලෙස මූල්‍ය ප්‍රකාශනවල දැක්වෙන ඉදිකිරීම් ආදායම රු. 83,009,985 කින් අඩුවෙන් දක්වා තිබුණි.
- (ඈ) අංක 871 දරන ව්‍යාපෘතියේ හා අංක C 880 දරන උපදේශක ව්‍යාපෘතියේ පිළිවෙලින් ඉන්වොයිස් අංක 31 හා අංක 27 ට අනුව, රු.2,162,929 ක් හා රු.5,356,240 ක වැඩපූර්ව අත්තිකාරම් ශේෂය සම්පූර්ණයෙන් අයකර ගෙන තිබුණි. කෙසේ වුවද, 2015 දෙසැම්බර් 31 දිනට මූල්‍ය ප්‍රකාශනවල මෙම මුදල් ලැබිය යුතු මුදල් ලෙස දක්වා තිබුණි. එබැවින්, මූල්‍ය ප්‍රකාශනවල දැක්වෙන ලැබිය යුතු වැඩපූර්ව අත්තිකාරම් එම ප්‍රමාණයෙන් වැඩියෙන් දක්වා තිබුණි. තවද, අංක 29 දරන ඉන්වොයිසියට අදාළ රු.3,641,916 ක වැඩ පූර්ව අත්තිකාරම සමාලෝචිත වර්ෂය සඳහා මූල්‍ය ප්‍රකාශනවල දෙවරක් ගිණුම්ගත කර තිබුණි. එබැවින් මූල්‍ය ප්‍රකාශනවල දැක්වෙන ණයගැති ශේෂය රු.3,641,916 කින් වැඩියෙන් දක්වා තිබුණි.
- (ඉ) මාගේ පෙර වර්ෂයේ විගණන වාර්තාවේ වාර්තා කරන ලද පරිදි, 2012 වර්ෂයේ මාර්ග ව්‍යාපෘති ක්‍රියාත්මක කිරීම සඳහා රු.මිලියන 3,601 ක් වටිනා වත්කම් ප්‍රාග්ධන ප්‍රදාන ලෙස එවකට ආර්ථික සංවර්ධන අමාත්‍යාංශයෙන් කාර්යාංශයට ලැබී තිබුණි. කෙසේ වුවද එවකට ආර්ථික සංවර්ධන අමාත්‍යාංශය විසින් 2013 වර්ෂයේදී කාර්යාංශයට ගෙවිය යුතු කොන්ත්‍රාත් ගෙවීම්වලින් රු.මිලියන 250 ක මුදලක් අයකර ගෙන තිබුණි. තවද එම වත්කම් පිළිබඳ කිසිදු වෘත්තීමය තක්සේරුවක් සිදුකිරීමෙන් තොරව සහ රු.මිලියන 3,351 ක ප්‍රදානය නොසලකා රු.මිලියන 250 ක වටිනාකමට කාර්යාංශය විසින් එය ගිණුම්ගත කර තිබුණි.
- (ඊ) අංක C 880 හා C 1189 දරන උපදේශක ව්‍යාපෘති සම්බන්ධයෙන් පිළිවෙලින් රු.5,367,016 ක් වටිනා ඉන්වොයිසි 3 ක් හා රු.1,221,047 ක් වූ උපදේශක ආදායම 2015 වර්ෂය සඳහා මූල්‍ය ප්‍රකාශනවලට ගෙන නොතිබුණි.
- (උ) උපදේශක ව්‍යාපෘතිවල ණයගැති ශේෂය තහවුරු කරගැනීමේදී රු.128,049,658 ක් වටිනා සහතික කළ බිල්පත්‍ර වෙනුවට රු.144,463,477 ක් වූ ඉන්වොයිස් වටිනාකම සැලකිල්ලට ගෙන තිබුණි. එබැවින්, මූල්‍ය ප්‍රකාශනවල දැක්වෙන ණයගැති ශේෂය රු.16,413,819 කින් වැඩියෙන් දක්වා තිබුණි.
- (ඌ) 2015 වර්ෂය අවසානයට මූලස්ථාන කාර්යාලයක මූල්‍ය ප්‍රකාශනවල ස්ථාවර වත්කම් යටතේ දැක්වෙන මෝටර් වාහන 7 ක් වෙනත් මූලස්ථාන කාර්යාලයක මූල්‍ය ප්‍රකාශනවල නැවත දක්වා තිබුණි. එබැවින් 2015 වර්ෂය සඳහා මූල්‍ය ප්‍රකාශනවල දැක්වෙන ස්ථාවර වත්කම් ශේෂය පිළිබඳ නිරවද්‍යතාවය විගණනයේදී තහවුරු කළ නොහැකි විය.

**2.3.2 පැහැදිලි නොකරන ලද වෙනස්කම්**

---

සමාලෝචිත වර්ෂය සඳහා මූල්‍ය ප්‍රකාශනවල දැක්වෙන ජාවත්ත මූලස්ථාන කාර්යාලයේ තොග ශේෂය හා එම කාර්යාලයේ භෞතික තොග සත්‍යාපන ශේෂය අතර රු.2,002,841 ක වෙනසක් විගණනයේදී නිරීක්ෂණය විය.

**2.3.3 ලැබිය යුතු හා ගෙවිය යුතු ගිණුම්**

---

පහත නිරීක්ෂණයන් කරනු ලැබේ.

- (අ) මූලස්ථාන කාර්යාල 11 ක ව්‍යාපෘති 202 කට අදාළව රු.528,611,508 ක ඉදිකිරීම් අංශ ණයගැති ශේෂය අයකර ගැනීමෙන් තොරව වර්ෂ 4 කට වැඩි කාලයක් හිඟ හිට පැවතුණි. 2016 ඔක්තෝබර් 30 වන විටත් කිසිදු අයකිරීම් ක්‍රියාමාර්ගයක් ගැනීමෙන් තොරව එම ණය ශේෂය හිඟ හිට පවතින බව තවදුරටත් නිරීක්ෂණය විය.
- (ආ) උපදේශක අංශයේ මූල්‍ය ප්‍රකාශන අනුව 2015 දෙසැම්බර් 31 දිනට ව්‍යාපෘති 51 කට අදාළ රු.34,287,514 ක් වූ හිඟ හිට ණය ශේෂය වර්ෂ 4 කට වැඩි කාලයක් පැවතුණු අතර එම ණය ශේෂය 2016 මැයි 31 වන විටත් අයකර ගෙන නොතිබුණි.
- (ඇ) සම්පූර්ණයෙන් නිමකරන ලද ජල සම්පත් ඒකකයේ උපදේශක ව්‍යාපෘති 4 කට අදාළව 2015 දෙසැම්බර් 31 දිනට මූල්‍ය ප්‍රකාශනවල වූ එකතුව රු.1,188,982 ක් වූ නොපියවූ වැඩපූර්ව අත්තිකාරම් වර්ෂ 5 කට වැඩිකාලයක් පැවතුණි.

**2.3.4 විගණනය සඳහා සාක්ෂි නොවීම**

---

පහත නිරීක්ෂණයන් කරනු ලැබේ.

- (අ) එකතුව රු.4,621,437,551 ක් වූ ලැබිය යුතු රඳවාගැනීම් මුදල්, තැන්පතු, අත්තිකාරම් හා පූර්ව ගෙවීම් පිළිබඳ කාල විශ්ලේෂණ විගණනයට ඉදිරිපත් කර නොතිබුණි. එබැවින් මෙම ශේෂයන් පිළිබඳ විශ්වාසදායී බව විගණනයේදී තහවුරු කළ නොහැකි විය.
- (ආ) උප කොන්ත්‍රාත්කරුවන්ට ගෙවිය යුතු රු.1,185,323,365 ක් වූ රඳවා ගැනීම් මුදල් 2015 වර්ෂය සඳහා මූල්‍ය ප්‍රකාශනවලට ගෙන තිබුණි. එසේ වුවද, උප කොන්ත්‍රාත්කරුවන්ට ගෙවිය යුතු මුදල් දක්වමින් මෙම කාර්යය සඳහා ලේඛනයක් මූලස්ථාන කාර්යාල විසින් පවත්වා නොතිබුණි. තවද, ගෙවිය යුතු රඳවා ගැනීම් මුදල් පිළිබඳ උපලේඛනයක් විගණනයට ඉදිරිපත් කර නොතිබුණි. එබැවින්, මූල්‍ය ප්‍රකාශනවල දැක්වෙන ගෙවිය යුතු රඳවා ගැනීම් මුදල් පිළිබඳ නිරවද්‍යතාවය හා විශ්වාසදායී බව විගණනයේදී තහවුරු කළ නොහැකි විය.

**2.4 නීති, රීති, රෙගුලාසි හා කළමනාකරණ තීරණ ආදියට අනුකූල නොවීම**

---

විගණනයේදී නිරීක්ෂණය වූ අනුකූල නොවීම් අවස්ථා පහත දැක්වේ.

නීති, රීති හා රෙගුලාසි ආදියට යොමුව	අනුකූල නොවීම
(අ) 1971 අංක 38 දරන මුදල් පනතේ 14(1) වගන්තිය	සමාලෝචිත වර්ෂය සඳහා කෙටුම්පත් වාර්ෂික වාර්තාවේ පිටපතක් මූල්‍ය ප්‍රකාශන සමඟ විගණකාධිපති වෙත ඉදිරිපත් කර නොතිබුණි.
(ආ) 1994 ජුනි 04 දිනැති අංක 95 දරන රාජ්‍ය ව්‍යාපාර වක්‍රලේඛය	මහා භාණ්ඩාගාරයේ අනුමැතිය නොමැතිව රැඳවීම් දීමනා, පුද්ගලික දීමනා සහ වෘත්තීය දීමනා ආදී විවිධ දීමනා කාර්යාංශයේ ස්ථීර හා කොන්ත්‍රාත් පදනම මත සේවකයන්ට ගෙවා තිබුණි. 2015 වර්ෂය සඳහා එසේ ගෙවන ලද මුළු දීමනා මුදල රු.139,720,462 ක් විය.

3. මූල්‍ය සමාලෝචනය

3.1 මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව, සමාලෝචිත වර්ෂය සඳහා ඉංජිනේරුමය කාර්යයන් පිළිබඳ මධ්‍යම උපදේශක කාර්යාංශයේ හා සමූහයේ මෙහෙයුම්වලින් වූ ප්‍රතිඵලය පිළිවෙලින් රු.595,972,241 ක හා රු.713,584,787 ක බදු පූර්ව ශුද්ධ ලාභයක් වූ අතර, ඊට අනුරූපව ඉකුත් වර්ෂයේ බදු පූර්ව ශුද්ධ ලාභය පිළිවෙලින් රු.552,433,247 ක් හා රු.684,223,033 ක් වූයෙන් සමාලෝචිත වර්ෂය සඳහා මූල්‍ය ප්‍රතිඵලවල පිළිවෙලින් රු.43,538,994 ක් හා රු.29,361,754 ක් හෙවත් සියයට 07.9 ක හා සියයට 4.3 ක වර්ධනයක් දැක්වුණි.

ඉකුත් වර්ෂයට සාපේක්ෂව සමාලෝචිත වර්ෂය සඳහා කාර්යාංශයේ හා සමූහයේ මූල්‍ය ආදායම පිළිවෙලින් රු.4,772,839 කින් හා රු.14,315,016 කින් වැඩිවීම සහ මෙහෙයුම වියදම පිළිවෙලින් රු.260,617,259 කින් හා රු.152,299,283 කින් අඩුවීම මූල්‍ය ප්‍රතිඵලවල මෙම වර්ධනයන් කෙරෙහි ප්‍රධාන වශයෙන් හේතු වී තිබුණි.

කෙසේ වුවද, ඉකුත් වර්ෂයට සාපේක්ෂව සමාලෝචිත වර්ෂයේ කාර්යාංශයේ හා සමූහයේ ආදායම පිළිවෙලින් රු.2,549,226,637 කින් හා රු.1,977,945,700 කින් අඩුවී තිබුණි.

කාර්යාංශයේ අගය එකතු කිරීම සමාලෝචිත වර්ෂය සඳහා රු.මිලියන 2,171 ක් වූ අතර, ඉකුත් වර්ෂ 04 ක අගය එකතු කිරීම වියලේෂණය කිරීමේදී 2013 වර්ෂයේ හැර ක්‍රමයෙන් වර්ධනයක් දැක්වුණි.

3.2 විග්‍රහාත්මක මූල්‍ය සමාලෝචනය

පහත නිරීක්ෂණයන් කරනු ලැබේ.

(අ) සේවකයන් 1,350 කින් සමන්විත එහි කාර්ය මණ්ඩලය හා රු.මිලියන 16,607 ක මුළු වත්කම් පදනම උපයෝජනය කර ගනිමින් සමාලෝචිත වර්ෂය තුළදී කාර්යාංශය විසින් රු.මිලියන 596 ක බදු පූර්ව ශුද්ධ ලාභයක් උපයාගෙන තිබුණි. එබැවින් ලාභය, කාර්යාංශයේ මුළු වත්කම්වලින් සියයට 3.58 කින් නියෝජනය විය.

(ආ) සමාලෝචිත වර්ෂයේ මෙහෙයුම් ලාභ ආන්තිකය හා ශුද්ධ ලාභ ආන්තිකය පිළිවෙලින් සියයට 4.9 ක් හා සියයට 3.7 ක් වූ අතර ඉකුත් වර්ෂයට සාපේක්ෂව මෙම ලාභ ආන්තික පිළිවෙලින් සියයට 0.7 කින් හා සියයට 0.63 කින් සුළු වශයෙන් වැඩි වී තිබුණි.

4. කාර්යසාධන සමාලෝචනය

4.1 කාර්යසාධනය

පහත නිරීක්ෂණයන් කරනු ලැබේ.

(අ) කාර්යාංශයේ ක්‍රියාකාරී සැලැස්ම අනුව, උපදේශක අංශය හා ඉදිකිරීම් අංශය සමාලෝචිත වර්ෂය සඳහා පිළියෙල කර තිබුණු ක්‍රියාකාරී සැලැස්මේ දක්වා තිබූ එහි ඉලක්කයන් 2 ක් ඉටුකර ගැනීමට නොහැකි වී තිබුණි.

(ආ) සියලු වර්ගයේ ඉංජිනේරු උපදේශක සේවාවන්හිදී ජාතියට සේවය කිරීම සඳහා අත්‍යාවශ්‍ය සියලු භෞතික හා මානව සම්පත් සහිතව කාර්යාංශයේ උපදේශක අංශය සම්පූර්ණයෙන් සම්පාදනය වී ඇත. කෙසේවුවද, කාර්යාංශය ස්ථාපනය කිරීමේ අරමුණුවලට පටහැනිව, වර්තමානයේදී උපදේශක සේවාවන්ට වඩා ඉදිකිරීම් වැඩ කෙරෙහි ප්‍රධාන වශයෙන් යොමු වී තිබුණි.

**4.2 කළමනාකරණ දුර්වලතා**  
-----

2006 සිට 2011 දක්වා කාලපරිච්ඡේදය සඳහා සේවක අර්ථසාධක අරමුදලට (EPF) හා සේවක භාරකාර අරමුදලට (ETF) දායකය ජීවනාධාර දීමනා සැලකිල්ලට ගැනීමෙන් තොරව ගණනය කර තිබුණි. එබැවින්, සේවක දායකයේ කොටසක් ලෙස සියයට 50 ක අධිභාරයක්ද ඇතුළත්ව කාර්යාංශය විසින් රු.79,520,536 ක මුදලක් අතිරේකව ගෙවා තිබුණි.

**4.3 මකසේදයට තුඩු දෙන ගනුදෙනු**  
-----

පහත නිරීක්ෂණයන් කරනු ලැබේ.

(අ) කාර්යාංශය විසින් ජාතිය ගොඩනැගීමේ බදු (NBT) හා එකතු කළ අගය මත බදු (VAT) මුදල් පදනම මත ගෙවනු ලැබේ. කෙසේ වුවද 2009 අංක 09 දරන ජාතිය ගොඩනැගීමේ බදු පනත හා 2002 අංක 14 දරන එකතු කළ අගය මත බදු පනතේ විධිවිධාන අනුව ජාතිය ගොඩනැගීමේ බදු හා එකතු කළ අගය මත බදු මුදල් පදනම මත ගෙවීමට දේශීය ආදායම් කොමසාරිස් ජනරාල්ගේ අනුමැතිය කාර්යාංශයට මෙතෙක් ලැබී නොතිබුණි.

(ආ) කාර්යාංශයේ මූලස්ථාන කාර්යාලවල උපයෝජනය සඳහා වාහන මිලදී ගැනීමේ අරමුණින් කාර්යාංශය විසින් සීමාසහිත මධ්‍යම ඉංජිනේරු සේවා සමාගමට (CESL) මුදල් අත්තිකාරම් ගෙවා තිබුණි. පසුව සීමාසහිත මධ්‍යම ඉංජිනේරු සේවා සමාගම විසින් එම අත්තිකාරම් උපයෝජනය කර වාහන මිලදී ගෙන කාර්යාංශයට කුලියට දී තිබුණි. කුලී ගාස්තුවලට සියයට 10 ක කළමනාකරණ ගාස්තුවක් සහිතව වර්ෂ 5ක් ඇතුළත කාර්යාංශයෙන් ලැබිය යුතු කුලී ආදායමෙන් ඉහත මුදල් අත්තිකාරම් සීමාසහිත මධ්‍යම ඉංජිනේරු සේවා සමාගම විසින් නිරවුල් කළ යුතුය. තවද, වර්ෂ 5 ක් අවසානයේ මෙම වාහනවල අයිතිය සීමාසහිත මධ්‍යම ඉංජිනේරු සේවා සමාගම යටතේ පැවතුණි.

**4.4 අවිධිමත් ගනුදෙනු**  
-----

ගෙවීම් කරන අවස්ථාවේදී එකතු කළ අගය මත බදු (VAT) ලියාපදිංචි අංක හා එකතු කළ අගය මත බදු ඉන්වොයිසිවල වලංගු භාවය පරීක්ෂා කිරීමෙන් තොරව එකතුව රු.3,956,356 ක් වූ එකතු කළ අගය මත බදු (VAT) කාර්යාංශය විසින් කොන්ත්‍රාත්කරුවන් 22 දෙනෙකුට ගෙවා තිබුණි. පසුව, කොන්ත්‍රාත්කරුවන් විසින් සඳහන් කර ඇති එකතු කළ අගය මත බදු අංක හා නම් වලංගු ඒවා නොවන බව පෙනී ගොස් තිබුණි.

**4.5 හඳුනාගන්නා ලද පාඩු**  
-----

පහත නිරීක්ෂණයන් කරනු ලැබේ.

(අ) කොන්ත්‍රාත් පරිපාලනයේ දුර්වල කාර්යසාධනය හේතුවෙන් කාර්යාංශය භාර ගන්නා ලද ඉදි කිරීම් කොන්ත්‍රාත් 31 කට අදාළව සමාලෝචිත වර්ෂය තුළ කාර්යාංශය විසින් රු.158,737,294 ක පාඩුවක් දරා තිබුණි.

(ආ) සම්මත තාක්ෂණික කමිටුව විසින් අනුමත කරන ලද අංක 1353 දරන ව්‍යාපෘතියේ කොන්ත්‍රාත් වටිනාකම රු.27,112,744 ක් විය. කෙසේ වුවද මෙම ව්‍යාපෘතිය සඳහා දරන ලද තරා පිරිවැය රු.37,523,409 ක් විය. එබැවින් මෙම ව්‍යාපෘතිය වෙනුවෙන් කාර්යාංශය දරන ලද පාඩුව රු.10,410,665 ක් විය.

**4.6 මානව සම්පත් කළමනාකරණය**

කාර්යාංශයේ 2015 දෙසැම්බර් 31 දිනට අනුමත හා තරා සේවක සංඛ්‍යාව පිළිවෙලින් 1,350 ක් හා 1,471 ක් විය. සියලු සේවක වර්ගවල අනුමත සේවක සංඛ්‍යාව 121 කින් ඉක්මවා බඳවා ගැනීම් කර තිබූ හෙයින් විධිමත් සේවක කළමනාකරණයක් නිරීක්ෂණය නොවීය.

**4.7 අරමුදල් උන උපයෝජනය**

පහත නිරීක්ෂණයන් කරනු ලැබේ.

(අ) ජල සම්පත් ඒකකය යටතේ බ්‍රෝඩ් ලැන්ඩ් ව්‍යාපෘතිය සඳහා විවෘත කරන ලද බැංකු ජංගම ගිණුමක රු.80,325,947 ක මුදලක් මාස 02 කට වැඩි කාලයක් කිසිදු කාර්යයකට යොදා ගැනීමෙන් තොරව පැවතුණි.

(ආ) වරාය පුනරුත්ථාපනය සඳහා මාලදිවයිනේ සුනාමි ඉදිකිරීම් ව්‍යාපෘතිය සඳහා උපදේශක සේවය 2014 ජූලි මාසයේදී සම්පූර්ණයෙන් නිමකර තිබුණද, රු.8,047,501 ක (MVR 856,016.91) ජංගම ගිණුම් ශේෂයක් කාර්යාංශයට ආපසු යැවීමකින් තොරව බැංකුවක පැවතුණි.

**5. ගිණුම් කටයුතුභාවය හා යහපාලනය**

**5.1 අයවැය ලේඛනමය පාලනය**

අයවැය හා තරා සංඛ්‍යා අතර සැලකිය යුතු විචලනයන් නිරීක්ෂණය වූයෙන් අයවැය ලේඛනමය ඵලදායී කළමනාකරණ පාලන කාරකයක් ලෙස යොදා ගෙන නොතිබූ බව නිරීක්ෂණය විය.

**6. පද්ධති හා පාලන**

විගණනයේදී නිරීක්ෂණය වූ පද්ධති හා පාලන අඩුපාඩු කාර්යාංශයේ සභාපතිගේ අවධානයට වරින් වර යොමු කරන ලදී. පහත සඳහන් පාලන ක්ෂේත්‍රයන් කෙරෙහි විශේෂ අවධානය යොමු විය යුතු වේ.

පද්ධති හෝ පාලන ක්ෂේත්‍රය	නිරීක්ෂණ
(අ) ගෙවිය යුතු හා ලැබිය යුතු ගිණුම්	අදාළ පාර්ශවයන් විසින් සනාථ කිරීමෙන් තොරව ගෙවිය යුතු හා ලැබිය යුතු ශේෂ වර්ෂ 04 කට වැඩි කාලයක් පැවතුණි.
(ආ) ඉන්වෙන්ට්‍රි පාලනය හා තොග කළමනාකරණය	මූල්‍ය තත්ත්ව ප්‍රකාශනයේ දිනයට වැඩ බිමේ තිබූ ඉන්වෙන්ට්‍රි හා තොග මූල්‍ය ප්‍රකාශනවලට ගෙන නොතිබුණි.
(ඇ) ඉන්වොයිස් කිරීම	ඉදිකිරීම් කොන්ත්‍රාත්වලට අදාළව තරා වැඩ නිමකිරීම් මූල්‍ය ප්‍රකාශනවලට ගෙන නොතිබුණි.